

דעם סאַקאלאָוער רבינס ישיבה

(געווידמעט טיינע ליבע עלטערן).

ערב יום כפור (1916), ווען מײן פאָטער האָט, ווי עס איז געווען דער מנהג אין אַלע חסידישע הייזער, מיך געבענטשט צוזאַמען מיט אַלע איבעריקע קינדער, האָב איך באַמערקט, אַז דאָס מאָל איז מײן פאָטער עפעס באַזונדער געבראַכן און צערודערט. ער האָט אַרויפגעלייגט די הענט אויף מײן קאָפּ און מיט אַ געבראַכענע שטימע מיך געבעטן זיך נעמען פעסטער צום לערנען, מיר געווינטשן, אַז צום נייעם יאָר זאָל מײן האַרץ באַגערן תורה און דערביי האָבן טרערן זיך געקייקלט פון מײן פאָטערס אויגן און די טרערן זענען געפאלן אויף מײן פנים.

איך האָב דעמאָלט נישט גלייך פאַרשטאַנען פונדאָנען עס קומט די שבירת הלב פון מײן פאָטער אין פאַרוואָס ער איז דאָס מאָל ערב יום כפור געווען באַזונדערס רירענד. אָבער נאָך יום טוב איז פאַר מיר דאָס רעטעניש געוואָרן אויפגעקלערט: מײן פאָטער וויל, אַז איך זאָל אַריינטרעטן אין דעם רבי'נס ישיבה. ער אַליין האָט ביז דער התונה געלערנט אין פאַרשידענע ישיבות און שפעטער אַלס אידעם אויף קעסט געלערנט אין אַלעקסאַנדער-שטיבל און ער האָט געוואָלט, אַז איך זאָל גיין אין זיינע דרכים. מיר אַליין איז דאָס זייער נישט געווען צום האַרצן, ווייל איך האָב געוואָלט ווערן אַן אַרבעטער, אַ מאָדערנער מענטש, ובפרט ווען איך האָב געוואָלט אַז ביי מײנע עלטערן איז קיין רחבות נישטאָ און קוים וואָס עס קלעקט אויף פרנסה בצמצום. אָבער מײן ווידערשטאַנד האָט לאַנג נישט געדויערט, מײן פאָטער האָט געזיגט און איך בין אָנגעקומען אין דער ישיבה וואָס האָט געטראָגן דעם נאָמען בית ישראל, צום אַנדענק פון סאַקאלאָוער רבינס פאָטער.

ווען מײן פאָטער האָט דערהערט פון רבין, אַז הגם די יונגע ישיבה זיינע איז שוין איבערפילט וועט ער מיך אַרייננעמען אויב נאָר איך קען מאַכן אַ „לייענען“, ד. ה. אַליין לערנען אַ בלאָט גמרא, איז מײן פאָטער געווען גלייך לעד. און נאָך גליקלעכער איז ער געווען ווען איך האָב דעם עקזאַמען אויסגע-

האלטן און איך בין גלייך אנגענומען געווארן אין דער כּתה א'. אויך איך אליין, וועלכער האָט פריער זיך געבונטעוועט קעגן אַנקומען אין דער ישיבה, האָב שפּעטער מיין מיינונג געענדערט. די גאַנצע אַטמאָספּערע פון דער ישיבה: דער טרויעריקער ניגון, די האַרציקע התמדה און די חברשאַפט האָבן גערעדט צו מיין האַרץ, און איך האָב שפּעטער געזעען אז אַ ישיבה איז נישט קיין טורמע און נישט קיין קאָזאַרמע, נאָר אַ וואַרימע סביבה מיט אַיגנאַרטיקע איבער-לעבונגען און אינטערעסן.

אין דער כּתה א' פלעגט מען יעדן טאָג, פינף מאל אין וואָך, זאָגן דעם „שיעור“. די שיעור-זאָגער זענען געווען די מיטגלידער פון אַ ספּעציעלן ועד (קאָמיטעט) וואָס איז באַשטאַנען פון דוד לוסטיגמאַן, יעקב לוסטיגמאַן, חיימ מרדכי בראַנשטיין, אברהם ציבולע, יחיאל מאיר פרינץ, שמואל ברוך סלאָדזשי-נער, פנחס טשערניצקי, הרב נחום מרדכי פערלאָוו (דעם רבינס איידעם), חיים



דעם רבינס ווײַנהױז און ישיבה

משה מייזעלס, שבתי גרינבערג, און יעקב גרינבערג. דער לעצטער איז אויך געווען דער מנהל פון דער ישיבה. זיין אויפגאַבע איז געווען צו זאָרגן וועגן רוחניות, ד. ה. וועגן לערנען. מיט דער אַדמיניסטראַטיווער זייט האָט זיך פאַר-נומען אַ צווייטער, דוד לוסטיגמאַן, וועלכער האָט געזאָרגט אז די ישיבה-בחורים פון דער פרעמד זאָלן האָבן גענוג „טעג“, און אז אויך די אַרטיקע בחורים, קינדער פון אַרימע עלטערן, זאָלן האָבן זאָט צו עסן. צווישן די ישיבה-בחורים פלעגט קורסירן אַ ווערטל: י. גרינבערג איז דער „טאטע“ און ד. לוסטיגמאַן

איז די „מאמע“ פון דער ישיבה. ביידע זענען ווירקלעך געווען נויטיק פאר דער עקזיסטענץ פון דער ישיבה.

אין דער ישיבה איז געווען איינגעפירט אן אריגינעלע אינסטיטוציע: אן אייגענער געריכט, וואס איז באשטאנען פון דריי ישיבה-בחורים און איין מיט-גליד פון ועד. יעדן פרייטיק פלעגט דאס געריכט זיך פארזאמלען און משפט'ן די „זינדיקע“. די זינד פון די אנגעקלאגטע פלעגט באשטיין פון קומען צו שפעט צום לערנען, ד. ה., נאך אכט אזויגער אינדערפרי, רעדן אין מיטן שיעור, שלעכטע אויפפירונג אדער גאר דורכפאלן ביים „פארהערן“. פאר די דאזיקע „זינד“ פלעגט דאס געריכט באשטראפן מידה כנגד מידה: פאר קומען צום לערנען צו שפעט — אין פארלויף פון א גאנצע וואך קומען מיט א שעה פריער פון אלע; פאר רעדן אין מיטן לערנען — שטיין אין משך פון דער וואך די גאנצע צייט פון שיעור (א שיעור פלעגט געוויינלעך דויערן דריי שעה צייט). א חוץ דעם פלעגן די זינדיקע צייטנווייז אויך באשטראפט ווערן מיט א געלט שטראף. אבער דאס איז געווען בלויז פארמעל און פאקטיש איז די געלט שטראף פארביטן געווארן אויף לערנען אויסענווייניק צוויי בלאט גמרא אומזיסט, און דאס געלט פלעגט גיין פאר די הילפס-פאנדן עזרת-ישראל און לחם עניים פון וועלכע די נויטבאדערפטיקע ישיבה בחורים פלעגן געשטיצט ווערן מיט קליידונג און עסן. פאר צוויי בלאט גמרא האט דער סאקאלאווער רבי געצאלט 10 קאפיי-קעס. בכלל איז דאס קענען א בלאט גמרא אויסנווייניק געווען אין דער סאקאלאווער ישיבה זייער באליבט און געשטיצט דורך דער הנהלה. דערפון איז אויך טיילווייז געווען אפהענגיק די מאטעריעלע עקזיסטענץ פון די ישיבהניקעס, ווייל פאר יעדע אויסנווייניק אויסגעלערנטע צוויי בלאט גמרא פלעגט דער פאר-הערער ארויסגעבן א קוויטל אויף צען קאפיקעס. פאר יעדע אויסנווייניק אויס-געלערנטע צען בלאט גמרא איז מען געווען בארעכטיקט צו באטייליקן זיך אין א „גורל“, ווו מען האט געוואונען א קוויטל אין דעם ווערט פון 20 קאפיקעס ביז א רובל. די „טשעקס“ פון דער ישיבה האט מען אומעטום אנגענומען אלס געלט, פונקט ווי מען פלעגט אין די שטאטישע אפטייך אננעמען דעם סאקאלאווער רבינס רעצעפטן געשריבן אין לאטיין. נאכדעם ווי דער בחור האט שוין געקענט 50 בלאט גמרא אויסנווייניק פלעגט דער פארהערער ארויסגעבן א „תעודה“. דערנאך האט מען נאך געמוזט דורכגיין אן עקזאמען דורך א מיט-גליד פון „ועד“ צו קריגן דעם ישיבה „סטעמפל“ אויף דער תעודה, כדי מען זאל קאנען אנקומען צום העכסטן עקזאמען צום סאקאלאווער רבין בכבודו ובעצמו. און אז מען איז אויך איבערגעקומען בשלום דעם לעצטן עקזאמען האט דער רבי געשטעלט זיין פערזענלעכן סטעמפל און געגעבן זיין אונטערשריפט. ערשט דאן האט מען באקומען א טאשן-זייגער מיט א העברעישן ציפער-בלאט אנגעשריבן אויפן ציפערבלאט: בעד הצטיינות בגמרא. די זעלבע פראצעדור האט מען אויך געמוזט דורכגיין ווען מען האט אויסגעלערנט אויסנווייניק די גאנצע מסכתא בבא קמא, כדי צו באקומען גאנץ ש"ס תלמוד בבלי אין קליינעם

פאַרמאַט. דער סדר היום איז דער ישיבה איז געווען פאַלגנדיקער: פון 8 ביז
11 אינדערפרי — לערנען אויסנווייניק, פון 11 ביז 12 עסן; פון 12 ביז 3
לערנען דעם טעגלעכן שיעור; פון 3 ביז 5 נאַכמיטאָג אַ שעה אויף
עסן און אַ שעה אויף לערנען דייטש, העברעיש, יידיש און אַריטמעטיק; פון
5 ביז 7, איבערחזרן דעם שיעור און פון 7 ביז 8 אַוונט לערנען תנ"ך. אַרום
און אַרום האָט יעדער ישיבה בחור געמוזט 12 שעה אַ טאָג פאַרברענגען אין
דער ישיבה.